
Shri Krishna Stuti

श्रीकृष्णस्तुतिः

Document Information



Text title : Shri Krishna Stuti 05 14

File name : kRRiShNastutiH.itx

Category : vishhnu, krishna, stuti

Location : doc_vishhnu

Proofread by : Rajesh Thyagarajan

Description/comments : From stotrArNavaH 05-14

Latest update : October 9, 2021

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 9, 2021

sanskritdocuments.org



श्रीकृष्णस्तुतिः



सृजद्रक्षत्संहरद्यद्विश्वमात्मनि मायया ।
तद्ब्रह्म दद्याद्ब्रह्मास्मीत्यनुभूतिमयीं धियम् ॥ १ ॥

श्रीमत्यां द्वार्वत्यामासीनं कल्पपादपाधस्तात् ।
मणिमण्डपान्तरब्जे विद्याश्रयमाश्रये परं धाम ॥ २ ॥

हीमत्या रतिमत्या रुक्मिण्या सत्यभामया चापि ।
ऊरुस्थितयोपासे श्लिष्टमविद्याश्रयमहं धाम ॥ ३ ॥

क्लीङ्कारात्मकमूर्तिः स्फूर्तिः सत्ता च सकलस्य ।
मायिमहोऽञ्जननीलं सच्चित्सुखरूपमनिशाशासे ॥ ४ ॥

कृतसक्तिभक्तिमति प्रसुमरमदने च गोपयुवतिजने ।
मणिमकुटाङ्गदकटकप्रभृतिभिरिद्धो हरिर्मुदे नः स्तात् ॥ ५ ॥

ष्णाधातुवाच्यनिरतैर्जपद्भिरनिशं स्मरद्भिश्च ।
मुनिभिरूपासितमीडे गोपालं नारदप्रमुखैः ॥ ६ ॥

यमवरुणसोमशक्रप्रभृतिभिरमरैरुपास्यमानाय ।
कृष्णायास्तु नमः सत्सुखमयपरमार्थरूपाय ॥ ७ ॥

गोपवधूनां निकरैः प्रियमुखपद्मोत्कलोचनभ्रमरैः ।
विश्वथनीवीकवरैः परिवृतमीडे परं महस्तदहम् ॥ ८ ॥

विन्यस्य वेणुमधरे नादब्रह्मामृतोदधौ भुवनम् ।
मग्नं कुर्वाणा मे निर्वानायास्तु भावना काचित् ॥ ९ ॥

दानवरक्षोयक्षप्रेतोरगसिद्धकिन्नरप्रमुखैः ।
परिवृतमस्तु परं तद्वस्तु विभूत्यै यदोः फुलाभरणम् ॥ १० ॥

यमिनामन्तः स्वान्तं बद्धस्थितये नमोऽस्तु चिद्रूपे ।
गोविन्दायासुसमाकटाक्षवीक्षाद्विरुक्तनीलिम्बे ॥ ११ ॥

गोघटया परिवीते गोपालैरपि च धाम्नि निर्विकृतौ ।
 विहरतु मानसमनिशं यन्तरि कुन्तीसुतस्य मम ॥ १२ ॥
 पीताम्बरोज्ज्वलश्रीश्रीवत्सोद्भासितोरस्का ।
 कौस्तुभकृतमणिभूषा रक्षतु मां भाग्यपरिगतिर्महताम् ॥ १३ ॥
 जलजारियोगमुद्रावेणुगदाभासुराष्टभुजम् ।
 प्रणतिपरदुरितनिकरप्रमथनकृतदीक्षमच्युतं नौमि ॥ १४ ॥
 नरसुरवारकतनुभृद्दृदयगुहागूढनिजमहिमा ।
 वनमालया निवीतः परमात्मा स्फुरतु मम हृदये ॥ १५ ॥
 वल्लवसुचरितमव्यात् सव्याग्राश्लिष्टजानुदक्षपदम् ।
 क्रामदनारतविगलद्रलघटन्यस्तपादुकमस्मान् ॥ १६ ॥
 लक्ष्मीवक्षोजमिलद्भुसृणारुणवर्णवक्षसं वन्दे ।
 अङ्कस्थितदयिताभ्यामभिषिक्तं रत्नधारया शौरिम् ॥ १७ ॥
 भासुरभूसुरनिकरैर्विचीयमानोऽच्युतस्त्रयीशिरसि ।
 मम सुरतरुमञ्जर्यां दिशतु मुदं मणिभिरभिषिक्तः ॥ १८ ॥
 यश्च प्रकुतेस्तस्याः कार्याणां प्रेरकोऽहिराजेन ।
 सिक्ताय नमो रत्नैर्गोपीजनवल्लभायास्मै ॥ १९ ॥
 स्वाश्रयमेतद्विश्वं स्वमपि च विश्वाश्रयं विदुर्हि बुधाः ।
 यन्नमनात् सकलैरप्यभिषिक्तो मणिभिरवतु मां स हरिः ॥ २० ॥
 हारं यद्धाम बुधाः स्वात्मनि पश्यन्ति सोऽहमिति ।
 तदतिप्रसन्नवदनं स्वाहाजानिर्ममास्त्वविद्यायाः ॥ २१ ॥
 मन्त्राक्षरारब्धमुखार्णपद्यां-
 तद्ध्यानवाच्यप्रकटोक्तिहृद्याम् ।
 मन्त्रार्णमालां दधतोऽनवद्यां
 यतो लभेरन् परमात्मविद्याम् ॥ २२ ॥
 ब्रजरमणीरमणीयकटाक्ष-
 भ्रमरघटारभटीपरिशोभि ।
 कपटशिशोरशिवप्रतिघातं
 मुखनवतामरसं मम कुर्यात् ॥ २३ ॥

इति श्री कृष्णस्तुतिः समाप्ता ।

Proofread by Rajesh Thyagarajan



Shri Krishna Stuti

pdf was typeset on October 9, 2021



Please send corrections to sanskrit@cheerful.com

